

بِسْمِ اللَّهِ الرَّحْمَنِ الرَّحِيمِ

حضور اڪرم صلي الله عليه و علي آله و اصحابه و سلم جن جا اخلاق مبارڪ

سڪيا جي حاصلات

✍ تحرير جي حاصل مطلب، لفظي، فكري ۽ فني خوبين کان آگاه ٿي سگهي.
✍ نون لفظن جي معنيٰ لکي جملن ۾ ڪم آڻي سگهي. ✍ تحرير جي مرڪزي خيال، نُڪتي يا تصور تائين پهچي سگهي. ✍ سوالن جا جواب ڏئي سگهي. ✍ اسر جو ڦيرو ڄاڻي سگهي.

حضرت مُحَمَّد رسول الله خاتَم النَّبِيِّينَ صَلَّى اللهُ عَلَيْهِ وَعَلَيْ آلِهِ وَأَصْحَابِهِ وَسَلَّمَ (ترجمو: حضرت محمد، الله تعاليٰ جو رسول آهي ۽ الله تعاليٰ جو آخري نبي ۽ رسول آهي، سندن (صَلَّى اللهُ عَلَيْهِ وَسَلَّمَ) ۽ سندن آل ۽ اصحاب سڳورن رضي الله عنهم اجمعين جي مٿان الله تعاليٰ جي رحمت ۽ سلامتي هجي) جن سڄي دنيا لاءِ نيڪيءَ ۽ پلائيءَ جا سرچشما آهن. پاڻ سڳورن صَلَّى اللهُ عَلَيْهِ وَعَلَيْ آلِهِ وَأَصْحَابِهِ وَسَلَّمَ جن جي سچائيءَ ۽ ديانتداريءَ جو اعتراف سندن ڪتر دشمنن به ڪيو آهي. حضور اڪرم صَلَّى اللهُ عَلَيْهِ وَعَلَيْ آلِهِ وَأَصْحَابِهِ وَسَلَّمَ جن جي اخلاق مبارڪ ڪي مسلمان توڙي غير مسلمان عالمن به مڃيو ۽ ساراهيو آهي. پاڻ سڳورن صَلَّى اللهُ عَلَيْهِ وَعَلَيْ آلِهِ وَأَصْحَابِهِ وَسَلَّمَ جي اخلاق مبارڪ جي شاهدي خود قرآن مجيد ۾ موجود آهي:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ

يعني: ”بيشڪ توهان لاءِ رسول الله جي ذات ۾ بهترين نمونو آهي.“

قرآن مجيد ۾ ٻئي هنڌ ارشاد آهي ته:

إِنَّكَ لَعَلَىٰ خُلُقٍ عَظِيمٍ

يعني: ”بيشڪ (اي محمد) تون سھڻي اخلاق جي وڏي مرتبي تي آھين.“

هڪڙي ڀيري اُم المومنين حضرت عائشہ رضي الله تعاليٰ عنها کان ڪنهن اصحابي سڳوري، نبي سائين جي اخلاق مبارڪ بابت پڇيو. اُم المومنين رضي الله تعاليٰ عنها فرمايو ته،

”چا تو قرآن نه پڙهيو آهي؟ جيڪي ڪجهه قرآن مجيد ۾ آهي، اهي حضور اڪرم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن جا اخلاق مبارڪ آهن.“ مطلب ته پاڻ سڳورن صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جي سڄي مبارڪ زندگي قرآن مجيد جو عملي تفسير هئي.

حضور اڪرم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن نهايت مهربان، باجھار، رحمدل ۽ سخي هئا. پاڻ سڳورن صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ ڪڏهن به ڪنهن سواليءَ کي خالي ڪونه موٽايو. پاڻ ڪريم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ بڪارا رهندا هئا، پر ٻين کي ڪارائيندا هئا. هڪڙي ڀيري هڪ اصحابيءَ جي شادي هئي ۽ وليمي لاءِ وٽس ڪجهه به ڪونه هو، حضور اڪرم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن ان اصحابيءَ کي فرمايو ته ”أمر المومنين حضرت عائشه رضي الله تعالى عنها وتان اتي جي ڳوٺڙي گھرائي وٺ.“ جڏهن ته ان مهل انهيءَ اٺي کان سواءِ سندن گهر ۾ ٻيو ڪجهه به ڪونه هو.

حضور اڪرم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن يتيمن جا يار، هيٺن جا همراھ ۽ غريبن جا غمخوار هئا. غلامن کي پنهنجي گهر جو ڀاتي سمجهندا هئا. غلامن لاءِ پاڻ تلقين ڪيائون ته ”جهڙو توهين پهريو تهڙو انهن کي پھرايو - جهڙو توهين کائو تهڙو انهن کي به ڪرايو.“ حضرت انس رضي الله عنه کان روايت آهي ته ”مون ڏھ سال سندن خدمت ۾ گذاريا، پر حضور اڪرم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن انهيءَ سڄي عرصي ۾ مون کي ڪڏهن به چڙب ڪا نه ڏني.“

پاڻ ڪريم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن پنهنجو ڪم پنهنجن مبارڪ هٿن سان ڪندا هئا. ڦاتل ڪپڙن کي چٽيون هڻڻ، جُٽيءَ کي ڳنڍڻ، ٽوپو ڏيڻ ۽ پڪرين ڏهڻ جو ڪم پاڻ سڳورا صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ پنهنجن برڪت ڀرين هٿن سان ڪندا هئا. مسجد نبويءَ جي اڏاوت ۽ خندق واريءَ جنگ ۾ ڪاهي کوٽڻ وقت اصحابن سڳورن سان گڏجي ڪم ڪيائون.

حضور اڪرم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن جي غريبن سان هلت چلت اهڙي هوندي هئي، جو انهن کي پنهنجي غربت تي احساس ڪمٽري ڪو نه ٿيندي

هئي. پاڻ سڳورا صلي الله عليه وعليه آله واصحابه وسلم، الله سائينءَ کان هميشه اها دعا گهرندا هئا ته ”ياالله! مون کي مسڪينيءَ ۾ جيار، مسڪينيءَ ۾ پاڻ وٽ گهراءِ ۽ حشر ۾ مسڪينن سان گڏ اُتار.“ پاڻ ڪريم صلي الله عليه وعليه آله واصحابه وسلم جن جڏهن وصال ڪيو، تڏهن حالت اها هئي، جو سندن زره، جُون جي ٽن سيرن عيوض، هڪ يهوديءَ وٽ گروي رکيل هئي. وصال وقت پاڻ سڳورن صلي الله عليه وعليه آله واصحابه وسلم جي ڪپڙن کي ڪيتريون ئي چٽيون لڳل هيون.

”پاڙونين کي به پيارو آهي.“ سنڌي ۾ اها چوڻي به پاڻ ڪريم صلي الله عليه وعليه آله واصحابه وسلم جن جي اخلاق مبارڪ مان ورتل آهي. پاڻ سڳورا صلي الله عليه وعليه آله واصحابه وسلم پاڙيسرين جي سار سنڀال لهندا هئا. کين سوکڙيون ڀاڪڙيون موڪليندا هئا ۽ انهن جي حقن کي پوري ڪرڻ جو تاڪيد فرمائيندا هئا. هڪڙي ڏينهن پاڻ سڳورن صلي الله عليه وعليه آله واصحابه وسلم فرمايو ته ”خدا جو سُنهن، اهو مومن نه هوندو!“ اصحابن سڳورن عرض ڪيو ته: يار رسول الله! اهو ارشاد ڪنهن جي لاءِ آهي؟ پاڻ سڳورن صلي الله عليه وعليه آله واصحابه وسلم فرمايو ته: ”اهو شخص جنهن جو پاڙيسري هن جي شرارتن ۽ حرڪتن کان بچيل نه هوندو.“

پاڻ ڪريم صلي الله عليه وعليه آله واصحابه وسلم جن قول ڪندا هئا ته اهو پاڙيندا هئا، مظلومن جي داد رسي ڪندا هئا. قرضدارن جا قرض لاهيندا هئا. پاڻ سڳورن صلي الله عليه وعليه آله واصحابه وسلم جو حڪم هو ته ”جيڪو مسلمان وفات ڪري ۽ پويان قرض ڇڏي وڃي، ته ان جو مون کي اطلاع ڪريو! ان جو قرض آءٌ ادا ڪندس، ۽ هن جيڪا ملڪيت پويان ڇڏي آهي، اها سندس وارثن جي آهي. ان سان منهنجو ڪو به مطلب ڪو نه آهي.“

حضور اڪرم صلي الله عليه وعليه آله واصحابه وسلم جن بيمارن کي ڀڃڻ ويندا هئا ۽ کين آتت ڏيندا هئا. ان ڏس ۾ دوست توڙي دشمن، مومن توڙي ڪافر سان هڪ جهڙو هلندا هئا. پاڻ سڳورا صلي الله عليه وعليه آله واصحابه وسلم جنهن کس تان لنگهندا هئا، ته هڪڙي ڪافريائي ان تي ڪندا وڃائي ڇڏيندي هئي ۽ ڪن ڪچرو ڇڏيندي هئي. هڪ ڀيري کس تي ڪندا ۽ ڪچرو پيل نه هو. پاڻ سڳورن صلي الله عليه وعليه آله

وَاصْحَابِهِ وَسَلَّمَ جن کي جڏهن خبر پئي ته اها مائي بيمار آهي، تڏهن ان کي پڇڻ ويا ۽ پاڻ سڳورن صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جو اخلاق ڏسي، مائي مسلمان ٿي ويئي.

پاڻ ڪريم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن وڏا مهمان نواز هئا. وٽن مسلمان توڙي ڪافر مهمان ٿي ايندا هئا ته پاڻ سڳورا صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ سڀني جو وڏيءَ دل سان آڌرپاءُ ڪندا هئا. ڪڏهن ڪڏهن ته گهر ۾ جيڪي ڪجهه هوندو هُئڻ، اهو آڻي مهمان آڏو رکندا هئا ۽ سندن سڄو گهر فاقِي ۾ رهندو هو، پاڻ سڳورا صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ رات جو اُٿي وڃي مهمانن کان پڇندا هئا ته: ”ڪا تڪليف ته ڪا نه آتو؟“

نبي ڪريم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن اجائي نٺ نانگر بدران ساڌگيءَ کي پسند ڪندا هئا. ساڌو کائيندا هئا ۽ ساڌو هنڊائيندا هئا. کائڻ لاءِ جيڪو ڪجهه ملندو هئڻ، اهو کائيندا هئا. کاڌي مان ڪڏهن به عيب نه ڪيندا هئا. پاڻ سڳورا صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ صفائيءَ جو ڏاڍو خيال رکندا هئا. هڪڙي پيري هڪ شخص کي ميرا ڪپڙا پاتل ڏنائون ۽ فرمايائون ته: ”هن کان ايترو نٿو پڄي جو ڪپڙا کڻي ڏوڻي!“

پاڻ ڪريم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن گفتگو نهايت آهستيءَ سان ڪندا هئا. هڪ هڪ فقرو الڳ الڳ ڪري ڳالهائيندا هئا. ڪنهن به ماڻهوءَ جي ڳالهه وچ ۾ نه ڪٽيندا هئا. ڪا ڳالهه نه وڻندي هئي، ته اها تاري ڇڏيندا هئا، بنا ضرورت جي گفتگو نه فرمائيندا هئا. ڪل ايندي هئڻ ته مُشڪندا هئا.

پاڻ ڪريم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن جڏهن به ڪنهن جي گهر ويندا هئا، تڏهن ان شخص جو نالو وٺي سڏ ڪندا هئا ۽ پوءِ دروازي جي هڪ پاسي ٿي بيهندا هئا ته متان گهر جي اندر نظر پوي.

حضور اڪرم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن پنهنجن بدترين دشمنن کي نه رڳو معاف ڪري ڇڏيندا هئا، بلڪ انهن جي حق ۾ چڱائيءَ جي دعا ڪندا هئا. ايتري قدر جو جاني دشمنن کان به ڪڏهن بدلو نه ورتائون. هڪ دفعي ڪنهن شخص کين قتل ڪرڻ جو ارادو ڪيو. اصحاب سڳورا ان کي جهلي وٽن وٺي آيا. اهو شخص پاڻ سڳورن صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ کي ڏسي ڊڄي ويو.

نبی کریم صَلَّی اللہُ عَلَیْہِ وَاٰلِہٖ وَاَصْحَابِہٖ وَسَلَّمَ جن کيس چيو ته ”تون نه ڊچ، جيڪڏهن تون مون کي قتل ڪرڻ گهرين به ها، ته ائين نه ڪري سگهين ها.“ اها ڪيڏي نه عجيب ڳالھ آهي، ته فوج جو جرنيل جنهن لڳاتار نو سال لڙاين ۾ گذاريا ۽ ڪنهن به لڙائيءَ کان مُنهن نه موڙيو، تنهن پنهنجن دشمنن تي ڪڏهن به وار نه ڪيو. اُحد جي ميدان ۾ چئني طرفن کان مٿن پٿرن ۽ تيرن جو مينهن پئي وٺو ۽ تلوارن سان حملا پئي ٿيا، پر پاڻ سڳورا صَلَّی اللہُ عَلَیْہِ وَاٰلِہٖ وَاَصْحَابِہٖ وَسَلَّمَ پنهنجي جاءِ تي بيٺا رهيا. جڏهن مُسڪن جي حملي سبب سندن سر مبارڪ زخمي ٿيو ۽ ڏند مبارڪ شهيد ٿيا، تڏهن به پاڻ سڳورن صَلَّی اللہُ عَلَیْہِ وَاٰلِہٖ وَاَصْحَابِہٖ وَسَلَّمَ ائين پئي فرمايو ته ”ياالله! هنن کي معاف ڪر، ڇو ته هي مون کي نتا سڃاڻن“. پاڻ کریم صَلَّی اللہُ عَلَیْہِ وَاٰلِہٖ وَاَصْحَابِہٖ وَسَلَّمَ جن مڪي جي فتح کان پوءِ دشمنن سان جنهن رواداريءَ جو مظاهرو ڪيو، اهو دنيا جي تاريخ ۾ هڪ مثال آهي.

نبی کریم صَلَّی اللہُ عَلَیْہِ وَاٰلِہٖ وَاَصْحَابِہٖ وَسَلَّمَ جن ٻارن سان ڏاڍو پيار ڪندا هئا. جڏهن به مند جا نوان ميوا وٺن ايندا هئا، تڏهن سڀ کان ننڍي عمر وارو ٻار جيڪو اُتي موجود هوندو هو، ان کي ڏيندا هئا. جيڪڏهن رستي تي ڪو ٻار ملندو هئن، ته پهرين ان تي سلام واريندا هئا.

اڄ انسان هڪ پاسي چند تي پهچي چڪو آهي، ته ٻئي پاسي اخلاقي طور تي پستين ۾ ڪري رهيو آهي. مادي آسائش جي حاصلات لاءِ هو مڃيل اخلاقي قدرن کي پيرن هيٺان لتاڙڻ کان به نٿو مڙي. ان جو نتيجو جنگين، ڏاڙن، خون، ڏاڍ ۽ ڏهڪاءُ ۽ ٻين برائين جي صورت ۾ اسان جي آڏو آهي. اهڙي صورتحال ۾ نبی کریم صَلَّی اللہُ عَلَیْہِ وَاٰلِہٖ وَاَصْحَابِہٖ وَسَلَّمَ جن جا اخلاق مبارڪ سموريءَ انسان ذات لاءِ وات جي لات آهن. انهيءَ لات جو سُهائو اعليٰ اخلاقي قدرن جي وڃايل ماڳ تي رسائڻ لاءِ اڄ به اسان جو سُونهون بڻجي سگهي ٿو.

مشق

(الف) هيٺين سوالن جا جواب ڏيو:

- 1 پاڻ سڳورن صَلَّى اللهُ عَلَيْهِ وَعَلِيٍّ آلِهِ وَأَصْحَابِهِ وَسَلَّمَ جَن جي اخلاق مبارڪ بابت قرآن مجيد ۾ ڪهڙي شاهدي ڏنل آهي؟
- 2 حضور اڪرم صَلَّى اللهُ عَلَيْهِ وَعَلِيٍّ آلِهِ وَأَصْحَابِهِ وَسَلَّمَ جن غلامن بابت ڪهڙي تلقين ڪئي آهي؟
- 3 پاڙي بابت سنڌي ۾ ڪهڙي چوڻي آهي؟
- 4 پاڻ ڪريم صَلَّى اللهُ عَلَيْهِ وَعَلِيٍّ آلِهِ وَأَصْحَابِهِ وَسَلَّمَ جن پنهنجن مهمانن سان ڪيئن پيش ايندا هئا؟
- 5 اعليٰ اخلاقي قدرن جو وڃايل ماڳ ڪيئن ٿو ماڻي سگهجي؟

(ب) هيٺين لفظن جي معنيٰ لکو ۽ جملن ۾ ڪم آڻيو:

اعتراف ڪتر مرتبو هيڻو تلقين فاقو فقرو ڏاڍ
سُهاڻو ماڳ سُونهون

(ج) هيٺين لفظن جا ضد لکو:

مهمان پلائي وصال سخي فتح پستي رحمدل بدترين

(د) هيٺيان خال ڀريو:

- 1 پاڻ سڳورا صَلَّى اللهُ عَلَيْهِ وَعَلِيٍّ آلِهِ وَأَصْحَابِهِ وَسَلَّمَ غلامن کي پنهنجي گهر جو سمجهندا هئا.
- 2 پاڻ سڳورا صَلَّى اللهُ عَلَيْهِ وَعَلِيٍّ آلِهِ وَأَصْحَابِهِ وَسَلَّمَ جي سار سنڀال لهندا هئا.

3 پاڻ ڪريم صلي الله عليه و علي آله واصحابه وسلم جن قول ڪندا هئا ته اهو هئا.

4 حضور اڪرم صلي الله عليه و علي آله واصحابه وسلم جن بيمارن کي ويندا هئا.

(ه) هن سبق ۾ جيڪي اسم ذات ڪم آيل آهن، اهي لکو.

(و) اسم کي سڀني حالتن ۾، واحد توڙي جمع، مذڪر ۽ مؤنث جي صورت ۾ ڦيرائڻ کي 'اسم جو ڦيرو' چئجي ٿو. توهان اسم جي هيٺين واحد مذڪر صورت کي جمع مذڪر صورت ۾ ڦيرايو:

جمع مذڪر	واحد مذڪر
★	★ چوڪرو اچي ٿو.
★	★ چوڪرو بچاء.
★	★ چوڪري کي سڏ.
★	★ چوڪري سان وڃ.